

حضرت مولانا قاری محمد طیب صاحب
مہتمم دارالعلوم دیوبند

قرآن اور حج

مساوات اور اخوت انسانی کا عملی مظاہرہ

مساوات اور یک رخی کو برنگ عبادت عملی صورت دینے کے لئے حق تعالیٰ نے حج کی عبادت مقرر فرمائی کہ اس قبلہ پر آ کر مشرق و مغرب کی قومیں یکساں انداز سے جمع ہوں تاکہ ان میں سے اونچ نیچ کے جراثیم ختم ہوں۔ بلکہ اس مساویانہ اجتماع سے پیدا شدہ عملی مساوات کے نمونہ کو سامنے رکھ کر وہ اپنی پوری زندگی اسی مساوات اور باہمی برابری کے ساتھ گزاریں۔

اسی بناء پر شریعت اسلامیہ نے اس قبلہ کو اول تو سارے انسانوں کو قبلہ قرار دیا، چنانچہ آثار و روایات حدیث سے ثابت ہے کہ کوئی نبی دنیا میں ایسے نہیں گذرے کہ انہوں نے اس قبلہ کا طواف نہ کیا ہو اور ظاہر ہے کہ جب سارے انبیاء اس بیت خداوندی کی عظمت اور اس سے عشق و محبت کرتے آئے ہیں اور اسے اپنا قبلہ تسلیم کر چکے ہیں تو قدرتی طور پر ان کے ماننے والی قوموں کا قبلہ بھی یہی بیت اللہ ثابت ہوتا ہے۔

پھر قرآن نے بھی یہی بتلایا کہ قبلہ کی وضع دنیا کے سارے انسانوں کے لئے ہوئی ہے ارشاد بانی ہے کہ:

إِنِ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِّلْعَالَمِينَ (آل عمران/۹۶)

سب سے پہلا خدا کا گھر (کعبہ معظمہ) جو لوگوں کے لئے وضع کیا گیا وہ مکہ میں ہے۔

آیت کریمہ میں اول تو ”وُضِعَ لِلنَّاسِ“ کا لفظ لایا گیا یعنی سارے انسانوں کے لئے وضع للعرب یا للعجم نہیں فرمایا گیا جس سے عرب اور بقیہ ساری اقوام کا قبلہ یہی بیت کریم ثابت ہوا۔ پھر اسے ہدایت اور رہنما بتلانے کے لئے عالمین کا لفظ استعمال فرمایا کہ وہ جہانوں اور ظالموں کے لئے ہدایت ہے جس سے اس قبلہ کا تمام جہانوں کے لئے عالمی ہدایت کا قبلہ ہونا ثابت ہوا جس کے معنی اس کے سوا دوسرے نہیں کہ اطراف و اکناف عالم سے تمام اصناف بشر اور تمام قومیں اس عالمی رہنمائی کے تحت حج کرنے کے لئے اسی کی طرف بڑھیں اور اپنی اجتماعیت کبریٰ یا عالمی اجتماعیت کا ثبوت دیں۔

اسی لئے حضرت ابراہیم علیہ السلام کو جنہیں قرآن نے امام الناس فرمایا ہے کہ انسی جاعلک للناس اماماً اور فرمایا کہ اذن فی الناس بالحق لوگوں کے لئے حج بیت اللہ کا اعلان عام کر دیں تو یہاں بھی دونوں جگہ بلا تخصیص عرب و عجم الناس کا لفظ لایا گیا یعنی موذن تو امام الناس بنائے گئے جنہیں بلا تخصیص تقریباً دنیا کی تمام بڑی قومیں امام تسلیم کرتی ہیں اور اس اعلان عام کا مخاطب بھی الناس ہی کو بنایا گیا، جس میں کسی قوم یا ملک کی تخصیص نہیں جس کا مطلب یہ ہے کہ سارے انسانوں حج کے لئے چلو اس لئے امام العرب یا امام الشام یا امام العراق نہیں بلکہ ”امام الناس“ کہا گیا جنہیں یہود و نصاریٰ بھی امام مانتے ہیں اور مسلمان بھی انہیں اپنا امام تسلیم کرتے ہیں۔ مجوس اور فارسی قومیں بھی زرتشت کے نام سے انہیں امام تسلیم کرتی ہیں اور براہمہ بھی ابراہیم کو اپنا امام مانتے ہیں غالباً اسی لئے انہوں نے اپنا لقب براہمہ رکھا ہے نیز یقینہ اقوام بھی سب اسی ذیل میں آ جاتی ہیں جو ممکن ہے کہ ناموں کے تفاوت سے وہ بھی ان کی امامت کو تسلیم کرتی ہوں۔ غرض اعلان حج کے لئے امام الناس کو منتخب فرمایا جانا اس کی کھلی علامت ہے کہ حج کا یہ اذن عام دنیا جہاں کے سارے انسانوں کے لئے تھا اور حج کے اس اعلان عام کا مخاطب ”الناس“ کو بنایا جانا بھی جس میں کسی ملک یا قوم کی تخصیص نہیں اس کی کھلی دلیل ہے کہ حج کا خطاب دنیا کے سارے انسانوں کے لئے ہے جس سے صاف واضح ہے کہ حق تعالیٰ نے اس قبلہ مقدسہ کو مرکز خاص اور مرکز عالم بنا کر حج کے لئے اس کے ارد گرد سارے ہی انسانوں کو جمع کرنے کا اذن عام دیا ہے جس سے حج ایک بین الاقوامی عبادت ثابت ہو جاتا ہے، لیکن اگر اور قومیں اس سے منحرف بھی ہو جائیں اور صرف مسلمان ہی اس کی طرف رجوع کریں تب بھی وہ بین الاقوامی ہی قبلہ ثابت ہوگا۔ کیونکہ مسلمان دنیا کے ہر خطہ میں موجود ہیں اور وہ یورپ ایشیا، افریقہ اور امریکہ سے چل کر نوبت بنویت حج کے لئے آئیں گے تو اسکی بین الاقوامیت پھر بھی نمایاں رہے گی اور اس میں پہنچ کر حج بین الاقوامی ہی عبادت ثابت ہوگا۔

خلاصہ یہ کہ حج بروئے قرآن اس دنیا میں ایک عالمی اجتماع ہے جس میں ساری قومیں یکسانی کے ساتھ حصہ لیتی ہیں اس لئے ان میں قدرتی طور پر اخوت اسلامی عالمی مساوات اور عالمی بھائی چارہ اور عالمی خدمت کا جذبہ ابھرنا ہی چاہیے پھر ساتھ ہی حج میں صورتوں میں بھی مساوات رکھی گئی ہے پھر اسی پر قناعت نہیں کی گئی کہ اقوام ہی سب یکساں رہیں بلکہ آنے والے افراد میں بھی باہم یکسانی اور مساوات رونما ہو لباس بھی سب کا ایک ہو وضع بھی ایک اور افعال بھی سب کے ایک اور یکساں ہوں امیر و غریب بادشاہ و گدا، خواص و عمو، عالم و جاہل، نیک و بد، صالح و طالح، حقیقی اور فاسق، ایک ہی لباس میں ایک ہی کفن میں ہنگے سر، ننگے پاؤں یکساں فقیرانہ انداز سے اس بیت کریم کے ارد گرد جمع ہوں، احرام بندھا ہوا ہو اور یک وضع اور یک رخ ہو کر اس بیت کریم کے ارد گرد پردانوں کی طرح چکر کھائیں، طواف کریں اور اس پر اپنی جانثاری کا ثبوت دیں۔

عرفات کے میدان میں بھی اسی ایک وضع میں خاک برسر ہو کر اپنے رب کے سامنے گڑگڑائیں اور فریاد کریں، مزدلفہ اور منیٰ میں بھی ایک ہی انداز سے گریہ و زاری میں محو اور مست ہوں، صفا مروہ کی پہاڑیوں کے درمیان بھی اسی ایک انداز گریہ و گدگدائی اور محویت سے عاشقانہ اور دلہانہ دوڑ لگائیں ایک قافلہ دوسرے قافلے کو دیکھے تو بجائے کسی دینی یا معاشرتی نعرہ کے لبیک لبیک کا نعرہ بلند کرے تاکہ باہمی یکسانی کے ساتھ ان کی بندگی میں بھی یکسانی رہے اور ایک ہی متواضعانہ اور سرفروشانہ انداز سے ایک دوسرے کے سامنے آئیں خواہ وہ حکمران ملک اور سربراہان ریاست ہوں یا عوام الناس اور پبلک میں ہوں، ظاہر ہے کہ جب اس طرح لاکھوں انسانوں کی ایک ہی فقیرانہ وردی، ایک ہی سب کی نقل و حرکت، ایک ہی عمل، ایک ہی مرکز اور ایک ہی رخ ہوگا تو کیسے ممکن ہے کہ اس مساویانہ انداز میں ہو کر ان میں اونچ نیچ کا کوئی تصور بھی باقی رہے۔ دنیا کی کوئی قوم اس عملی مساوات کا نمونہ دکھلائے تو سہی کہ ایسی بین الاقوامی مساوات کس میں ہے اور ظاہر و باطن کی برابری اور ہمواری کا ایسا سچا مظاہرہ کس نے کر کے دکھلایا ہے یا دکھلا سکتی ہے۔

پھر اسی کے ساتھ سب کی پارسائی اور زہد و تقاعد کا یہ عالم کہ گھر و بار چھوڑے ہوئے زرو مال بقدر ضرورت ہی لئے ہوئے، نہ کسی عزت و جاہ کا تصور نہ کسی پرکسی کو بڑائی کا زعم نہ کسی میں اونچ نیچ کا وہم نہ کسی کی زبان پر کوئی فحش و بے حیائی کا کلمہ نہ آجس میں جھگڑا اور نزاع، نہ جدال و قتال بلکہ قلبی طور پر ایک دوسرے کے ساتھ گریہ و گدگائی، خدمت باہمی کا جذبہ ایثار و قربانی کا ہمہ وقت تصور اور ہر ایک میں بجائے اونچ ہونے کے تواضع اور فروتنی کا غلبہ اور بجائے نیچ ہونے کے غنا و توکل کا جذبہ پرکسی کز و فرادہ ٹھٹھا باٹھ سے کوسوں دور سادگی اور بے تکلفی سے محو، اسی ایک کی محبت میں پورے جوڑ اسی کو پکارنا، اسی ایک سے مانگنا، اور اسی ایک کے آگے جھکتنا جو سب کا ایک ہی مرکز حقیقی، اصل وجود اور خالق و مالک ہے اور اسی کے اس بین الاقوامی گھر کے ارد گرد گھومنا جو سب کا مرکز ظہور سب کی مادی اصل اور سب کیلئے مرکز کشش ہے۔

دنیا کی کوئی قوم قلوب کی یہ یکسانی، قلوب کی یہ مساوات، افراد انسان کی یہ عالمی موانست اور اولاد آدم کی یہ عالمی اخوت دکھلائے تو سہی کہ کہاں ہے جو اسلام اور مسلم نے اپنے رب سے بچ کر دکھلائی، اور نہ خود ہی دکھلائی بلکہ اسی نے دنیا کو یہ سبق دیا کہ اونچ نیچ کا مٹانا نعروں سے نہیں بلکہ عملیوں ہوتا ہے اور کبر و غرور کا سراں طرح توڑا جاتا ہے۔

اسی توجہ الی اللہ اور یک رخنی کا قدرتی اثر ہے کہ اس لاکھوں کے مجمع میں جس میں مرد اور عورت مساوات کے ساتھ ایک جگہ ایک مقام پر جمع ہوتے ہیں نہ کہیں فحش کا نشان ہوتا ہے نہ بے حیائی کا وہم و گمان، نہ معصیت کاری کا کوئی داعیہ نہ کسی کی حق تلفی کا کوئی جذبہ دلوں میں بھی امن و سکون اور باہر بھی امن و سکون، نہ مار ڈھاڑ ہے نہ طبقہ دارانہ فساد نہ نزاع و جدال ہے نہ قتل و قتال، نگاہوں میں پاکی اور دلوں میں حق شناسی، اور ساتھ ہی ساتھ عبادت اور اللہ سے وابستگی۔

ع یوں بہم کس نے کئے ساغر و سنداں دونوں

عملاً دکھلایا جاتا ہے کہ معاصی اور گناہوں سے کیونکر بچا جاتا ہے اور انسانی ہمدردی اور مساوات کو عبادت کے ساتھ کس طرح بروئے کار لایا جاتا ہے۔

پھر حج میں یہ عالمی اخوة و مساوات محض لفظی یا اخلاقی حد تک محدود نہیں رکھی گئی بلکہ اس کے ساتھ تعاون باہمی ضرورت مندوں کے لئے مالی اعانت و ہمدردی کا سلسلہ بھی قائم فرمایا گیا ہے تاکہ یہ اخوة و مساوات ہر حج سے مستحکم ہوتی رہے اور اس حسن سلوک اور احسان عام سے دنیا کے ہر خطہ کے مسلمان دوسرے ملک کے مسلمانوں کے ساتھ منت پذیر اور احسان شناسی کے ساتھ مربوط ہوں کیونکہ خصوصیت سے اس طویل و عریض سفر میں صرف امراء ہی نہیں آتے بلکہ غرباء بھی شامل ہوتے ہیں بلکہ اکثریت غرباء ہی کی ہوتی ہے جو اپنے ذوق و شوق سے کسی نہ کسی ضروری حد تک ہی سامان سفر مہیا کر کے پہنچ پاتے ہیں ہو سکتا ہے کہ ان کے پاس رقم کی قلت ہو جائے اور وہ اپنی بعض واجبی ضروریات بھی پوری نہ کر سکیں اور تکلیف میں مبتلا ہو جائیں یا ضرورت کی حد تک رقم ہو مگر اچانک کوئی غیر معمولی ضرورت پیش آجائے جو ان کی برداشت سے باہر ہو جیسے بیماری اور دوا دارو وغیرہ کی پریشانی یا یہ بھی نہ ہو مال چوری چلا جائے اور وہ غنی ہوتے ہوئے بھی اس سفر غربت میں فقیر بن جائیں اور مستحق امداد بن جائیں یا ان میں سے کوئی بھی صورت پیش نہ آئے وقتی حالات کے لئے تالیف قلوب ہی ضروری ہو جائے ان تمام احوال کے پیش نظر حدیث نبوی نے یہ کہہ کر ان کی مالی اعانتوں کی ترغیب دی کہ حرم محترم میں جو بھی غریبوں پر خرچ کیا جائے گا تو اس کا اجر ایک لاکھ گنا ہوگا یعنی ایک روپے کا صدقہ ایک لاکھ روپے کے صدقہ کے مساوی ہوگا جس کا حاصل یہ ہے کہ غیر حرم میں جو تکبیر نفس یا رزلیہ بخل سے پاکی اور غنائے نفس کا ملکہ ایک لاکھ روپیہ صدقہ دے کر پیدا ہوتا ہے وہ حرم محترم میں ایک روپیہ دے کر ہو جائے گا اور روحانی ترقی کے درجات ایک سے ایک لاکھ تک یکدم پہنچ جائیں گے۔ سو کون ہوگا کہ اس ترغیب کے بعد اس بہتی ہوئی سبیل میں ہاتھ تر نہ کرے۔ پھر قرآن کریم نے حج کی قربانیوں تک میں جو مناسک حج میں سے ہیں غرباء اور ضرورت مندوں کی رعایت فرمائی اور اس حسن سلوک کا سلسلہ بھی عالمی بنا دیا۔ ارشاد حق ہے:

فكُلُوا مِنْهَا واطعموا البائس الفقير

(سوان قربانیوں کے جانوروں میں سے) خود بھی کھاؤ اور مصیبت زدہ محتاج کو بھی کھلاؤ

فرض حج میں جیسے عالمی اخوة و مساوات رکھی گئی ہے ویسے ہی مالی تعاون کو بھی بین الاقومی بنا دیا گیا ہے کیونکہ مصیبت زدہ فقیر میں کسی ملک یا وطن کی تخصیص نہیں فرمائی گئی کہ وہ عرب کے ہوں یا عجم کے بلکہ دنیا کے کسی خطہ کے بھی ہوں سب اس میں داخل ہیں۔

سوال یہ ہو سکتا ہے کہ ایک شخص صدقہ و خیرات کا جذبہ بھی رکھتا ہے اور غریبوں کی مدد بھی کرنا چاہتا ہے لیکن

نقد رقم اس کے پاس اتنی نہ ہو کہ وہ یہ جذبہ پورا کر سکے، تو قرآن حکیم نے اس صورت حال کو سامنے رکھ کر اس کی بھی اجازت دی کہ اگر کوئی مالی تجارت ساتھ لے جا کر فروخت کر سکے، جس سے اپنی اور اپنے دوسرے بھائیوں کی ضرورتیں پوری ہوتی ہوں تو اس پر کوئی گناہ نہیں اور نہ اس عبادت میں اس سے کوئی فرق پڑے گا۔ ارشاد فرمایا گیا:

ليس عليكم جناح ان تبتغوا فضلا من ربكم

(اگر حج میں کچھ اسباب تجارت ہمراہ لے جانا مصلحت سمجھو تو) تم کو اس میں بھی ذرا گناہ نہیں۔

کہ (حج میں) معاش کی تلاش کرو (جو تمہاری قسمت میں) تمہارے پروردگار کی طرف سے (لکھا) ہے

دوسری جگہ ایک دوسرے عنون سے اسی اجازت کو اس طرح دوہرایا گیا ہے کہ اس میں ترغیب دینے کی

شان بھی پیدا ہوگئی، جہاں حضرت ابراہیمؑ کو حج کا اعلان عام کر دینے کا امر فرمایا گیا ہے وہیں یہ بھی ارشاد حق ہے فرمایا

ليشهدوا منافع لهم (اس اعلان عام سے لوگ پیدل) اور دہلی پتلی اونٹنیوں پر جو دراز راستوں سے

پہنچی ہوں گی چلے آئیں گے) تاکہ وہ اپنے فوائد کے لئے آمو جو دو ہوں۔

یہاں منافع کا لفظ عام ہے جس میں اولیت کے ساتھ حج کے اخروی منافع جیسے رضاء خداوندی اجر و ثواب

اور آخرت کی ترقی درجات بھی داخل ہیں، اور ثانویت کے ساتھ دینی منافع جیسے قربانی کا گوشت کھانا اور کھانا اور

تجارت یا صنعت و حرفت یا علاج معالجہ وغیرہ سے مال کمانا بھی شامل ہیں۔

پس قرآن حکیم نے جیسے حج کے مسئلہ سے عالمی اخوة و مساوات کے رشتے قائم فرمائے ویسے ہی عالمی

تجارت اور بین الاقوامی انداز سے صنعت و حرفت کے منافع کا راستہ بھی ہموار فرمادیا تاکہ یہ اخوت و مساوات حسن

سلوک کی مضبوط بنیادوں پر قائم رہے اور عالمگیر طریق پر امداد باہمی اور بتائے باہم کے سلسلے جاری رہیں تاکہ مسلمانوں

کے روابط صرف اپنے ہی ملک کے مسلمانوں تک محدود نہ رہ جائیں بلکہ دنیا کے آخری کناروں تک پہنچیں اور بین

الاقوامی بنیں۔

بہر حال حج ایک بین الاقوامی عبادت، بین الاقوامی مساوات، بین الاقوامی اخوت اور بین الاقوامی تعاون کا

ایک بے مثال اور عظیم المرتبت نمونہ ہے، جس میں مرکز بھی ایک، عمل بھی ایک، فکر بھی ایک، لباس بھی ایک وضع و ہیئت

بھی ایک، زرخ بھی ایک، محبت بھی ایک اور سب کی انسانیت بھی ایک ہو کر سامنے آتی ہے، اور اونچ نیچ، جمہوت چھانٹھ

نفرت و حقارت باہمی کا بیج تک مارا جاتا ہے، پس جو قومیں آج مساوات اور بھائی چارگی کی لفظی رٹ لگا رہی ہیں، وہ

قرآن کے دیئے ہوئے اس نمونہ مساوات کو سامنے رکھ کر عبرت پکڑیں، ورنہ مساوات اور بھائی چارہ کے نمائشی دعوے

زبان پر نہ لائیں۔ وہ صرف مساوات، اخوت اور بھائی چارہ کے الفاظ لٹے ہوئے ہیں۔ اور شاید وہ بھی اسلام ہی کی

اس عام پکار اور دعوت کی بدولت کہ ”کلکم بنو آدم و آدم من تراب“ تم سب اولاد آدم ہو اور آدم مٹی سے پیدا کئے گئے تم میں نہ کوئی سورج کی اولاد ہے نہ چاند کی نہ کوئی سونے سے بنا ہوا ہے نہ چاندی سے نہ کوئی خدا کے منہ سے نکلا ہوا ہے نہ اس کے پیروں سے بلکہ سب اس کی مشیت و تخلیق سے ایک ہی جوہر سے اور ایک ہی باپ کی اولاد سے پیدا شدہ ہیں اور آپس میں بھائی بھائی ہیں اور اسلام ہی کے نعرہ کی بدولت کہ ان الناس کلہم اخوة انسان سارے کے سارے آپس میں بھائی بھائی ہیں، اخوت و محبت کے لئے بنائے گئے ہیں۔ وہ لوگ چاند سورج کی اولاد بن کر انسانوں کو اخوت و مساوات کا درس نہیں دے سکتے بلکہ آدم خاکی کی اولاد ہو کر اور آدمیوں میں مل کر ہی یہ سبق پڑھا سکتے ہیں۔ وہ بہت سے خداؤں کے بندے بن کر دنیا کو ایک مرکز پر جمع نہیں کر سکتے بلکہ ایک اور صرف ایک واحد قہار اور بے مثل و یکتا خدا کے بندے بن کر ہی وحدت اور مرکزیت کے نقطہ پر لا سکتے ہیں، کیونکہ اسی خدائے واحد و بے ہمتانے عالمی اخوة اور محبت کے لئے دنیا میں تین مرکز کلام اللہ، بیت اللہ اور رسول اللہ بھیجے ہیں، جنہیں عالمی مرکزیت دی ہے۔

قرآن کو ”ذکرى للعالمین“ بتلایا، بیت اللہ کو ہدی للعالمین فرمایا اور حضرت خاتم الانبیاء کو رحمۃ للعالمین کہا۔ قرآن سے عالمگیر ہدایت بصورت قانون حق پھیلی۔ بیت اللہ سے عالمگیر اخوت و مساوات بصورت حج ابھری اور نبی خاتم سے عالمگیر رحمت و محبت اور انسانیت بصورت عمل سامنے آئی۔

اس لئے جو قومیں بھی صحیح ہدایت، صحیح اخوت و مساوات اور صحیح انسانیت انسانوں میں دیکھنا چاہتی ہیں، انہیں ان تین مرکزوں سے چارہ کار نہیں ہے اور یہ پاک پونجی انہیں ان ہی تین دروازوں سے مل سکتی ہے، اگر تعصبات کو چھوڑ کر طلب صادق کے ساتھ ان کے سامنے آئیں گی تو بلاشبہ کامیاب واپس ہوں گی۔ حاصل یہ کہ حج جیسے بین الاقوامی اور اجتماعی رنگ کی عبادت ہے ویسے ہی عالمی اخوت و مساوات اور عالمی امداد باہمی کا سرچشمہ بھی ہے۔

قرآن حکیم نے اخوت و مساوات کا ایک مستقل قانون دیا ہے جس کا ایک اہم پہلو حج کی عبادت میں بھی مضمر ہے۔ اس لئے موضوع کی رعایت سے اسی پہلو کو اس مختصر خطاب اور اس قلیل وقت میں ظاہر کرنا مقصود تھا، ورنہ حج کے سلسلے میں دینی اور دنیوی فوائد و منافع کی فہرست اس سے کہیں زیادہ طویل ہے، اتنی نہیں کہ ان چند سطروں میں سما سکے اس کے لئے دفتر درکار ہیں۔ وباللہ التوفیق۔